



ವಿಜಯಕುಮಾರಿ

ತರಕಾರಿ ಚಿನ್ನ

■ ವೇದಾವತಿ ಎಚ್.ಎಸ್. ಬೆಂಗಳೂರು

ಸುಶೀಲಮ್ಮ ತನ್ನ ಮಗ ರಾಮನನ್ನು ತಿಂಡಿಗೆ ಬಾ ಎಂದು ಎಷ್ಟು ಬಾರಿ ಕರೆದರು ಅವನು ತಿಂಡಿ ತಿನ್ನಲು ಬರದೆ ಪ್ರಪಂಚದ ವಿಷಯದ ಬಗ್ಗೆ ತಿಳಿಯಲು ಭೂಗೋಳ ಶಾಸ್ತ್ರವನ್ನು ಓದುತ್ತಾ ಕುಳಿತಿದ್ದ. ಅವನ ಗಮನ ಪೂರ್ತಿ ಓದಿನ ಕಡೆಗೆ ಇತ್ತು. ಕೊನೆಗೆ ಜೋರಾಗಿ 'ರಾಮು, ನಿನಗಾಗಿ ರುಚಿರುಚಿಯಾದ ಮಸಾಲೆ ದೋಸೆಯನ್ನು ಮಾಡಿದ್ದೇನೆ. ಅದು ಬಿಸಿ ಆರುವ ಮೊದಲೇ ಬಂದು ತಿನ್ನು. ಇಲ್ಲವಾದರೆ ಗಟ್ಟಿಯಾಗಿ ಹೋಗುತ್ತದೆ' ಎಂದಾಗ ರಾಮು ಪುಸ್ತಕದ ಲೋಕದಿಂದ ಹೊರಬಂದು ಅಮ್ಮ ಮಾಡಿದ ರುಚಿಯಾದ ದೋಸೆಯನ್ನು ಹೊಟ್ಟೆ ತುಂಬ ತಿಂದು ಕೈ ತೊಳೆಯಲು ಮನೆಯ ಹಿತ್ತಲಿಗೆ ಹೋದನು. ಹಿತ್ತಲಿನಲ್ಲಿ ರಾಮುವಿನ ತಂದೆ ತೋಟದ ಕೆಲಸವನ್ನು ಮಾಡುತ್ತಿದ್ದರು. ಆಗ ರಾಮು, ಅಪ್ಪ ಎಲ್ಲಿ ತನ್ನನ್ನು ತೋಟದ ಕೆಲಸಕ್ಕೆ ಕರೆಯುತ್ತಾರೆಂದು ಮನೆಯ ಒಳಗೆ ಓಡಿಬರಲು ಪ್ರಯತ್ನಿಸುತ್ತಿದ್ದಾಗ ಅದನ್ನು ನೋಡಿದ ಅವನ ತಂದೆಯು 'ರಾಮು, ಇಲ್ಲಿ ಬಾ' ಎಂದು ಜೋರಾಗಿ ಕರೆದರು. ರಾಮು ತಂದೆಯ ಮಾತಿಗೆ ಮರು ಮಾತನಾಡದೆ 'ಬಂದೆ ಅಪ್ಪ' ಎಂದು ಅವರ ಬಳಿಗೆ ಹೋದನು.

ರಾಮುವಿನ ತಂದೆಯು ಕಾಲೇಜೊಂದರಲ್ಲಿ 'ಪ್ರಕೃತಿ ವಿಜ್ಞಾನ'ದ ಉಪನ್ಯಾಸಕರಾಗಿದ್ದರು.

ಅವರು ಕಾಲೇಜಿಗೆ ಹೋಗುವ ಮೊದಲು ಮತ್ತು ಸಂಜೆ ತಮ್ಮ ತೋಟದಲ್ಲಿ ದುಡಿಯುವುದೆಂದರೆ ಅವರಿಗೆ ಎಲ್ಲಿಲ್ಲದ ಆನಂದ. ಅಂದು ಭಾನುವಾರವಿದ್ದ ಕಾರಣ ಬೆಳಿಗ್ಗೆ ತೋಟದಲ್ಲಿ ಕೆಲಸ ಮಾಡಲು ತೆರಳಿದ್ದರು. ರಾಮುವಿಗೂ ಶಾಲೆಗೆ ರಜೆಯಿದ್ದ ಕಾರಣ ತಮ್ಮ ಜಮೀನಿನಲ್ಲಿ ಬೆಳೆಯುವ ಬೆಳೆಗಳ ಅರಿವು ಅವನಿಗಾಗಲಿಯೆಂದು ಆಗಾಗ ತೋಟದ ಕೆಲಸದಲ್ಲಿ ಸಹಾಯ ಮಾಡಲು ಅವನನ್ನು ಕರೆಯುತ್ತಿದ್ದರು. ಅಂದು ಸಹ ರಾಮುವನ್ನು ಕರೆದು 'ರಾಮು, ಇದುವರೆಗೆ ಏನು ಮಾಡುತ್ತಿದ್ದಿ? ಬಾ ಇಲ್ಲಿ' ಎಂದರು. ಆಗ ರಾಮು 'ಅಪ್ಪ, ಇದುವರೆಗೆ ನಾನು ಭೂಗೋಳ ಶಾಸ್ತ್ರದ ವಿಷಯದ ಬಗ್ಗೆ ಓದುತ್ತಿದ್ದೆ. ನಾಳೆ ನಮಗೆ ಶಾಲೆಯಲ್ಲಿ ಭೂಗೋಳದ ಪರೀಕ್ಷೆಯಿದೆ. ಚಿನ್ನವು ಎಲ್ಲೆಲ್ಲಿ ಹೆಚ್ಚಾಗಿ ಸಿಗುತ್ತದೆ ಎಂಬುದನ್ನು ಓದುತ್ತಿದ್ದೆ' ಎಂದನು.

'ಅದನ್ನು ಆಮೇಲೆ ತಿಳಿದರಾಯಿತು. ಮೊದಲು ನನ್ನ ಜೊತೆಯಲ್ಲಿ ಕೆಲಸ ಮಾಡು. ನಿನಗೆ ಅದಕ್ಕಿಂತಲೂ ಅಪೂರ್ವವಾದ ಚಿನ್ನವನ್ನು ನಾನಿಲ್ಲಿ ತೋರಿಸುತ್ತೇನೆ' ಎಂದರು ಅವರಪ್ಪ. ರಾಮು ತಂದೆಯ ಮಾತಿನಂತೆ ಒಂದು ಗುದ್ದಲಿ, ಮಕ್ಕರಿ ತಂದ. ಅಪ್ಪ ಮತ್ತು ಮಗ ಹಿತ್ತಲಿನ ಒಂದು ಸ್ಥಳಕ್ಕೆ ಹೋಗಿ ನಿಂತರು. ಆಗ ರಾಮು 'ಅಪ್ಪಾ, ಇದೇನಪ್ಪಾ, ಆಲೂಗಡ್ಡೆ ಬೆಳೆದ ಜಾಗಕ್ಕೆ ಕರೆದುಕೊಂಡು ಬಂದೆ. ನೀನು ಬೆಳೆಸಿದ ಆಲೂಗಡ್ಡೆ ಬಹಳ ಚೆನ್ನಾಗಿ ಬಂದಿದೆ' ಎಂದನು.

'ರಾಮು, ಇಲ್ಲಿ ನೋಡು. ನಾನು ಏನು ಮಾಡುತ್ತಿದ್ದೇನೆಂದು, ಅದನ್ನು ನೀನು ಸಹ ತಿಳಿದುಕೋ' ಎಂದು ರಾಮುವಿನ ತಂದೆ ನಿಧಾನವಾಗಿ ಗುದ್ದಲಿಯ ಸಹಾಯದಿಂದ ಆಲೂಗಡ್ಡೆಯನ್ನು ಬೆಳೆದ ನೆಲದ ಸ್ಥಳವನ್ನು ಅಗೆಯುತ್ತಾ ಹೋದರು. ಆಗ ಅಲ್ಲಿ ದೊಡ್ಡ ದೊಡ್ಡ ಗಾತ್ರದ ಬಂಗಾರ ಬಣ್ಣದ ಆಲೂಗಡ್ಡೆಗಳು ಕಂಡವು. ಅವು ನೋಡಲು ಚಿನ್ನದ ಗಟ್ಟಿಗಳ ರೀತಿಯಲ್ಲಿ ಪಳಪಳನೆ ಹೊಳೆಯುತ್ತಿದ್ದವು. ನಂತರ ರಾಮುವಿನ ತಂದೆ ಮತ್ತೊಂದು ಕಡೆಯಲ್ಲಿ ನೆಲವನ್ನು ಅಗೆದು ಅಲ್ಲಿ ಮೂಲಂಗಿ, ಬೀಟ್ರುಟ್, ಕೆಂಪು ಮೂಲಂಗಿ ಮುಂತಾದವನ್ನು ತೆಗೆದು ಮಕ್ಕರಿಗೆ ತುಂಬುತ್ತಾ ಬಂದರು. ಅವುಗಳನ್ನೆಲ್ಲ ನೋಡುತ್ತಿದ್ದ ರಾಮುಗೆ ತುಂಬಾ ಆಶ್ಚರ್ಯವಾಯಿತು.

ರಾಮುವಿನ ಮನಸ್ಸನ್ನು ಅರ್ಥ ಮಾಡಿಕೊಂಡ ಅವನ ತಂದೆ 'ನೋಡು ರಾಮು, ನಾನು ನಿನ್ನನ್ನು ಕರೆದಾಗ ಚಿನ್ನದ ಲೋಹ ಇಲ್ಲಿಯೂ ಸಿಗಬಹುದೆಂದು ನೀನು ಭಾವಿಸಿರಬೇಕಲ್ಲವೇ? ಆದರೆ ನಾನೀಗ ಭೂಮಿಯಿಂದ ಅಗೆದು ತೆಗೆದ ಚಿನ್ನವೇ ಬೇರೆ. ನಿಜವಾದ ಚಿನ್ನವನ್ನು ಅಗೆದು ತೆಗೆಯುವಾಗ ಎಷ್ಟೋ ಮಂದಿ ಸಾವನ್ನು ಅಪ್ಪಿದರೆಂದು ನಾವು ಕೇಳಿದ್ದೇವೆ. ಅದಕ್ಕಾಗಿ ಕಾದಡಿ ಎಷ್ಟೋ ಜನರು ತಮ್ಮ ಪ್ರಾಣವನ್ನೂ ಕಳೆದುಕೊಂಡಿದ್ದಾರೆ. ಆದರೆ ಇಂದು ನಾನಿಲ್ಲಿ ಬೆಳೆದ ಈ ತರಕಾರಿಗಳು ಆ ಚಿನ್ನಕ್ಕಿಂತ ಬೆಲೆ ಬಾಳುವಂತದ್ದು. ಈಗಷ್ಟೆ ಭೂಮಿಯಿಂದ